

## شاه لطیف جا سورما Heroes of Shah Latif

### ABSTRACT:

Shah Latif expresses the notive people people in poetry and dedicated his love and sympathy for them. Before Latif mostly other poets expresse supernaturalism religious people, kings, soldiers, generals, riches and royal class in their poetry and due to their living style and Latif also discuss's the dignity of people and title them their heroes. But when we read the Latif's poetry we observe that Latif denies those old fundamentals and expresses simple poor and laborer people in his verses and title them his heroes, because he knows that such people with patients and balance mature can achieve by challenges.

Let's take on example from his poetry his character "Moriro" which is typical character who physically is a week parson, and disable man but faces the troubles of sea and find out his dead brothers from the Deep Sea of the kalachi, and never care for his life and face bravely the rhythm of the sea and fight with crocodile and prove him a brave hero Shah Latif symbolizes his characters a qualifies in his imagination. They possess the high regard in Sindhi society and they have a particular value which reflects in their characters. His character interprets the values of considered as hero. His characters are group of qualities there wants psychologically emotions are possess a separate importance. In such a group everyone is hero for example Khahori, Matara, Jogy etc. A women said that:

جوگيٽڙا جهان ڀر، نوري ۽ ناري،  
بري جن باري، آءُ نه جيئندي ان ريءُ.

شاه لطيف جا سورما:

1: حامي هادي هاشمي، حضرت محمد صلي الله عليه وسلم 2: حسين عليه سلام 3: حر 4: پنهنون 5: ميهار 6: راڻو 7: ڄام تماچي 8: چنيسر 9: ڄام سپڙ چوتائي 10: ڄام جڪرو اوڍائي يا جادم جڪرو 11: ڄام مهڙ نوتيار 12: ڄام جڪرو گهڙراءُ 13: ڄام انڙ 14: ڄام راهو 15: ڄام ڪرن 16: ڄام اوڍو سمون 17: لاکو ڦلاڻي 18: ابڙو اڙبنگ سمو، 19: ابڙواگهام 20: راءِ ڏياچ ويراڻي 21: ٿانور پتي 22: راوت رڻمل 23: پونروبدماڻي 24: ڪارائڙوڪونڌر 25: مورڙو

26: بيگل 27: ڪاھوڙي 28: رامڪليءَ جا جوڳي 29: متارا 30: لوهار  
 31: عاشق 32: ڪاپائتي / ڪوري 33: غواص 34: ملاح/ناڪڻا/گهاتو/مهائڻا.  
 سنڌ ڌرتيءَ تي اهڙا اعليٰ گڻ رکندڙ انسان پيدا ٿيا آهن، جن کي سنڌ  
 ڌرتيءَ جا ”سورما“ سڏجي ته وڏا نه ٿيندو. لطيف جي ڪلام ۾ عورت سورمين  
 جي ڪردارن بابت تمام گهڻن محققن گهڻو ڪجهه لکيو آهي. پر لطيف جي مرد  
 سورمن جي ڪردار تي محققن جي نظر تمام گهٽ پئي آهي. ”هاڻي اهو ڏسڻو  
 آهي ته، لطيف جي انهن ”سورمين“ جي جاکوڙ جي منزل ڇا آهي؟ (1)  
 جنهن جي حاصلات لاءِ اهي سورميون جبل، جهر جهنگ لتاڙي ڪشالا  
 ڪڍن ٿيون؟ قيد ڪاتي، درياھ پار ڪن ٿيون، ڏيئا ٻاري وڻن وائڻيون ٻڌن  
 ٿيون. انهن جو نصب العين ڪهڙو آهي؟ انهن سورمين جو نصب العين، جاکوڙ  
 ۽ منزل اهي ”سورما“ آهن، جيڪي ”مرد“ آهن. ”اهو مرد عام مرد نه آهي. اهو  
 هڪ آڏيل مرد آهي.“ (2)

اها ڪيئن خبر پوي ته اهي مرد ڪي خاص خوبين وارا اعليٰ گڻ رکندڙ  
 انسان هئا؟ لطيف جي ڪلام ۾ اهي سورما واقعي ايترا مهان هئا؟ جو انهن  
 آڻيديل جو روپ اختيار ڪيو. اهڙن آڻيديل انسانن جي حاصلات لاءِ اهي  
 سورميون جاکوڙينديون نظر اچن ٿيون. لطيف انهن سورمين جي واتان انهن  
 سورمن جي عظمت جو اظهار ڪرائي ٿو. ان کان وڌيڪ ڪابه ڪسوتي نه ٿيندي  
 ته پوءِ اهي مرد ڪردار واقعي ”سورما“ آهن؟ لطيف جا اڪثر سورما، خود جي  
 ايجاد نه آهن، پر اهي لطيف کان اڳ ڪلاسيڪي شاعريءَ ۾ ڪن خاص توڻن  
 سان نظر اچن ٿا. ان ڳالهه جي وضاحت ڪندي معمور يوسفائي لکي ٿو ته: ”اسان  
 جي ملڪ جا سورما جيڪي پنهنجي سندن گڻن ۽ اعليٰ خاصيتن سبب مشهور  
 ٿيا، انهن جا نالا اسان کي آڳاٽي دور کان ملن ٿا“ (3)

لطيف ڪنهن به شهنشاهه جي شان ۾ قصيده نه چيا آهن. پر ديس جي  
 دليرن، سورهيه سرويچ سپاهين، جيڪي وطن جي شمع تان پتنگن وانگر سر  
 گهور ڪندا آهن. انهن مانجهي مٿيادارن، سخي سردارن جي صفتن جي ساراه  
 ڪندي، سندن دليريءَ تي داد ڏيندي، کين دعائون پڻ ڪيون آهن. هن مقالي ۾  
 لطيف جي انهن سڀني مرد ”سورمن“ جو ذڪر ڪجي ٿو، جيڪي ڪنهن خاص  
 قسم جي اعليٰ گڻن ڪري مشهور هئا. انهن ۾ ديس ڌڻي به آهن، ته ڪجهه انهن  
 دليرن جي دليريءَ جو به ذڪر ملي ٿو، جيڪي وقت جي حاڪمن سان انسانيت  
 جي عدل ۽ انصاف، حق ۽ باطل جي تفريق خاطر سرصدقو ڪندي، مرڻ کان اڳ  
 مري، جانب جو جمال حاصل ڪيو. لطيف جا اهي ئي سورما آهن.

سوره مريم سوپ کي ته دل جا وهم وسار!

1: حامي، هادي، هاشمي، حضرت محمد صلي الله عليه وسلم:  
لطيف پنهنجي ڪلام ۾ جنهن هستيءَ سخي سردار جي سخاوت،  
صداقت، صبر، ۽ سورهياڻي جو سڀ کان پهريائين ذڪر ڪيو، ان سورمي جو  
شان سڀني کان سرس آهي. ان امام الانبياء جي شان ۾ لطيف وضاحت ڪندي  
چوي ٿو:

مُهڙُ مڙني مُرسلين، سرس سندس شانُ،  
”فڪان قاب قوسين اودني“، اِي مُيسر تيس مڪانُ،  
اِي اڳي جو احسان، جنهن هادي ميٽر ههڙو.

(سربلاول، 2د)

ان هادي هاشميءَ جي لاءِ الله ڪريم، قرآن پاڪ جي سورت الانبياء جي  
هڪ آيت ۾ فرمايو آهي ته: ”وما ارسلناك الا رحمت العالمين“ يعني ”۽ اسان  
اوهان کي جملي جهانن لاءِ رحمت ڪري اماڻيو آهي“. سموري عالمن جي لاءِ  
رحمت، جنهن ۾ سڀئي آسمان ۽ ڌرتي، ملائڪ، نبي، ماڻهو جن ۽ ڪائنات جي  
هر ذري جي هر شئي لاءِ رحمت ئي رحمت، برڪت ئي برڪت آهن. الله پاڪ جي  
ان ارشاد ڪيل آيت جي تضمين ڪندي، هڪ حصي کي لطيف سر بلاول جي  
پڇاڙيءَ واري هڪ وائيءَ ۾ هن طرح بيان ڪيو آهي.

رحمتُ للعالمين، اهڪي اڳهه ٿيندو.

ڪائنات جي محبوب هستي، محمد مصطفيٰ احمد مجتبيٰ صلي الله عليه  
وسلم، سموري ڪائنات جو ڪارڻي خدا جي هيڪڙائي ۽ وحدانيت جي وائي کي  
ڦهلائيندڙ، گنهگارن کي بخشائيندڙ، عالمينن کي امن، سلامتي ۽ رحمت  
رسانيندڙ، ڪائنات جي خلقت جو ڪارڻ آهي. ڊاڪٽر گربخشاڻيءَ جي ڪارڻي  
لفظ بابت راءِ آهي ته، ڪارڻي، (سن) ڪارڻڪ، جو ڪنهن ڳالهه جو ڪارڻ يا سبب  
بنجي. ڪارڻي لفظ جون ٻيون به معنائون آهن، گماشتو، عام مختيار، وسيلو،  
بچائيندڙ، شفيع وغيره. حضرت محمد صلي الله عليه وسلم جن الله پاڪ جي  
وحدانيت ڦهلائڻ جو ڪارڻ آهن. پاڻ ڪريم جن قيامت ۾ گنهگارڙن جي شفاعت  
جو ڪارڻ ٿيندا. انهيءَ ڪري کين ”ڪارڻي“ ڪوٺيو وڃي ٿو. هن ڪائنات جي  
خلقت جو سبب اها مبارڪ هستي آهي، جنهن جي صدقي هي جهان جڙيو ۽  
سڀني نبين سڳورن جو سردار آهي. سر بلاول ۾ ته لطيف خاتم الانبياء و

المرسلين، رحمت للعالمين، سيندنا محمد رسول الله صلي الله عليه وسلم جي  
واڪاڻ ۾ ڪيئي بيت ۽ وايون چوندي فرمائي ٿو:

(1) شفاعت جا شفيع جي، تنهن ۾ ڦير هڏ نه آهي،

(2) مير محمد ڪارڻي، اڙيا چوڻائي،

(بلاول وائي)

شفاعت شفيع جي عظيم، عام ۽ ڪبري آهي. جنهن ڪري دوشي به جنت  
جو ماڳ ماڻيندا. هڪ حديث مبارڪ ۾ آهي ته: منهنجي شفاعت، وڏن گنهگارن  
جي لاءِ آهي. لطيف هڪ بيت جي ست ۾ ان جو مفهوم هن طرح ٻڌايو آهي:

رب هب لي امتي، چڙهيو چاڙ چئي.

(بلاول، د1)

رب هب لي جو مطلب آهي ”اي منهنجا پالڻهار، مون کي منهنجي امت  
بخش فرما، يعني منهنجي امت جا گناه معاف فرمائڻ ۽ يقيناً پنهنجي امت کي  
سمورا اوکا اڙانگا لڪ لنگهائي پار پهچائيندا. آمين.“

لاڻائين لطيف چئي، عالم تان اهڪ،

پانڊپ سين نه پاڙيان، سوين بيا سردار،

آهي مثل مينهن جي، سخي تنهنجي سار،

حاتم هڙده هزار، جهڙ تنهن جي جهييا.

”پانڊپ“ جي معنيٰ سردار ۽ سرواڻ آهي، حقيقت ۾ پاڻ سونهارن جي  
سخاوت وڌڻي مينهن کان به اتم ۽ اعليٰ آهي، جنهن تان هزارين حاتم صدقي ۽  
قربان پيا ٿين.

2: امام حسين عليه سلام:

لطيف جو هي سورهيه سورمو، ديس ڌرتيءَ جو نه آهي، پر هن سورهيه  
حق ۽ باطل جي جنگ ۾ سڄو ڪٽنب، دوست، ساٿين سميت سرجي قرباني ڏئي،  
دين اسلام ۽ انسانيت جو علم بلند ڪيو. هن سورهيه جي سورهياڻيءَ جو ذڪر،  
لطيف سر ڪيڏاري ۾ ڪندي، ڪربلا جي سموري واقعي بيان ڪرڻ بجاءِ، فقط  
حسيني ڪردار جي سورهياڻپ کي موضوع سخن بڻايو. ان وقت انصاف جي  
تقاضا ڪرڻ ڄڻ ته گناه هيو، حق جي ڳالهه بغاوت هئي. جيڪو سچ چوڻ جي سگهه

ساريندو، سماج ان کي باغي سڏيندو. جي سماج ۾ ڪوتاهين خلاف آواز اٿارڻ بغاوت آهي؟ حق ۽ باطل يعني ڪوڙ ۽ سچ جي مخالفت ڪرڻ وارو باغي آهي؟ پوءِ اها.

”باغيءَ جي ڪردار جي بلندي ۽ سندس ڪم جي اهميت جو مڪمل ادراڪ ٿيڻ تائين، اهو واقعو پنهنجي حقيقي رنگ ۾ سمجهي نٿو سگهجي. باغي دنياڌاريءَ نوارين سلامتي ۽ سهولتن جي راهن کي ڇڏي، بغاوت جي ڪنن راه جون سختيون جنهن سونهن ۽ سهولت سان برداشت ڪن ٿا، اهو راز سمجهڻ جي ضرورت آهي.“ (4)

امام حسين يزید جي انهن جڙتو سماجي قدرن جي خلاف بغاوت ڪئي، حق ۽ سچ جو ساٿاري ٿي اسلام جي مقرر ڪيل قانونن جي حمايت ڪندي سر جان جي قرباني ڏيڻ کان نه ڪيڀايو. حسين اهڙو سورمو آهي، جنهن ان معاشرتي ڏاڍائيءَ خلاف حق ۽ سچ جو ساٿ ڏئي بغاوت ڪئي، توڻي جو کيس پنهنجو سمورو الهه تلهه قربان ڪرڻو پيو. ڪربلا جي ميدان تي يزید جي لکين فوجي لشڪر آڏو، حسيني لشڪر جي باهتر سورمن بهادريءَ جا اهي جوهر ڏيکاريا، انهن دليرن جي دليريءَ جي منظر ڪشيءَ کي لطيف هيئن بيان ڪري ٿو.

ڪربلا جي پڙ ۾، خيمان ڪوڙيائون،  
جهيڙو يزید سامهون، جنبي جوڙيائون،  
مُنهن نه موڙيائون، پسي تاءُ ترار جو.

(ڪ، 2، ب)

بئي هنڌ انهن سورمن جي سورهياڻي ۽ بهادريءَ جو ذڪر ڪندي لطيف چوي ٿو:

بهادر گڏيا بهادرين، ڪڙڳ ڪلول ڪن،  
وجهن ڌڙ ڌڙن تي، هاڪارين هڻن،  
ڪرن، ڪنڌ نچن، رڻ گجيو راڙو ٿيو.

(ڪ، 3، ب)

لطيف حق ۽ سچ تان سر ڏيندڙ بهادر انسانن جو عاشق ٿو ڏسجي. حق ۽ باطل جي ان تصادم ۾ جيڪي صورتحال پيدا ٿي، ان دنيا جي تاريخ ۾ قرباني، همت بهادريءَ جي هڪ لازوال داستان رقم ڪري مثال قائم ڪيو. حق خدا جي صفت آهي، ۽ خدا جي محبت ۽ اطاعت، حق جي لاءِ لڳن ۽ قرباني کي اڀاري ٿي. حق سان محبت در حقيقت خالق حقيقي سان محبت ۽ عشق جو مظهر آهي. ان عاشق سورهيه سورمن کي ساراهيندي لطيف چئي ڏنو ته:

ڏاڙهي رت رتياس، ڏند ته ڏاڙهونءَ گل جئن،  
چوڏهينءَ ماه چنڊ جئن، پڙ ۾ پاڳڙياس،  
ميڙي ۾ محمد جي، مڙ مڙڪي ماس،  
تنهن ”سوره“ کي شاباس، جو مٿي پڙ پرزا ٿئي.

(ڪ، 5، 9ب)

3: حر:

حر اهو سورمو آهي، جنهن حسيني حق ۽ سچ جي آواز تي لبيڪ ڪيو.  
”حر جڏهن يزيدي جي لشڪر ۾ هيو ته سندس طاقت عام سپاهيءَ جهڙي هئي. پر  
جڏهن حق ۽ سچ جو ساٿاري ٿيو، ته ان احساس سندس شمشير ۾ بي پناه قوت  
اوتي ڇڏي ۽ سچ جو هي سپاهي به ڪيترن جا ڪنڌ ڪيرائي حق ۽ سچ  
خاطر سرخرو ٿيو. لطيف سچن سورهين ۽ بهادرن جي احوال ۾ حر کي ناهي  
وساريو. لطيف هن ڪردار جي اهڙي عظيم تبديليءَ کي انساني فطرت جي  
صلاحيت طرف منسوب ڪري ٿو. جيڪا اتي هميشه موجود رهي ٿي. هڪ دفعو  
سچ سڃاڻڻ کان پوءِ ان ۾ تحرڪ پيدا ٿئي ٿو.“ (5)

حر جهڙا سوره جڏهن حق ۽ سچ کي سڃاڻي ان جي حمايت ۾ هر قرباني  
ڏيڻ لاءِ تيار هوندا آهن، تڏهن لطيف جهڙو شاعر هيئن چوڻ تي مجبور ٿئي ٿو:

حُر هلي آئيو، مانجهي مردانو،  
آهيان عاشق اڳ جو، پتنگ، پروانو،  
مان راضي ٿئي رسول رب جو، نبي تو نانو،  
هي سر سمانو، گهوت! مٿان ئي گهوريان.

(ڪ، 5، 6ب)

4: پنهنون:

سسئي ۽ پنهنون وارو ”واقعو مڪران ۾ بلوچن جي آمد کان اڳ جو  
آهي. ۽ اهو دور اتي سمات قبيلن جي آباديءَ جو دور هو. هن قصي کي سڀ کان  
پهرين سنڌ جي پانن، پتن ۽ منگتن ڳاهن سان ڳايو، جنهن بعد اهو سنڌي  
شاعريءَ جو عام موضوع بنيو.“ (6)

پنهنون هڪ شهزادو سمات قبيلي سان تعلق رکندڙ آري ڄام، ڪيچ جي  
حاڪم جو دادلو ۽ سڀ کان ننڍو پٽ هو. پر ان جو تعلق ۽ عشق، هڪ غريب  
ڏوبياڻيءَ سان آهي. جيڪو سسئي جي حسن جي هاڪ ٻڌي پنيور پهتو. سسئيءَ

جي عشق ۾ شاهڻا نٿ ٺانگر سڀ عيش عشرتون ڇڏي، ڏوٻي ٿيڻ کي اهميت ڏئي ٿو. پنهنونءَ پنهنجي سماجي اسٽيٽس (status) کي ڪابه اهميت نه ڏئي، پر محبوب کي ماڻڻ لاءِ محنت ۽ مزدوري ۾ عيب ۽ عار محسوس نه ڪيو. پر پنهنجي خانداني روايتن جي خلاف ٿي، ڏوٻي سڏائي ڏوٻڪو ڪم ڪرڻ کي پسند ڪيو، اها سڀ جدوجهد محبوب جي حاصلات لاءِ هئي. ان جي ذهن ۾ سرداري ۽ معتبري يا ذات پات جو مت پيدا نه هو. پنهنونءَ جو ڪردار انساني برابريءَ جو تصور پيش ڪندي، حقيقي ”سورمو“ نظر اچي ٿو. ان ۾ اهڙا ته اعليٰ گڻ آهن، جو لطيف سسئيءَ جهڙي سورميءَ جي واٽان چورائي ٿو، اها پنهل جي جتي برابر به پاڻ کي نه ٿي سمجهي.

جيهي جي تيهي، بانهي باروچن جي،  
حجت هوت پنهنونءَ سين، مون ڪميڻيءَ ڪيهي،  
اصل آريءَ ڄام جي، پلئ آئون پيئي،  
هوءَ جا پائڻ پير ۾، تنهن جتيءَ نه جيهي،  
وساري ويهي، تن ڪيچن کي ڪيئن رهان؟

(ڪوهياري د 4، ب 6)

سسئيءَ جي ان عاجزيءَ مان واضح آهي، ته پنهنونءَ ۾ ڪو خاص گڻ ضرور هوندو، اهو هڪ آئيڊيل مرد ڪنهن خاص سبب جي ڪري هوندو. جنهن جي محبت ۾ سسئي جبل جهنگ، اڙانگا لڪ لتاڙي ٿي. پنهنجي پنهل جي وڃڻ کان پوءِ چئي ٿي. ”پڄاڻا پرين، ڪجي بس پنيور کان!“. ”پينر هن پنيور ۾ دوزخ جو دونهون!“. ”اول آخر آه، هلڻ منهنجو هوت ڏي!“. لطيف پنهنونءَ جهڙي مرد کي هڪ آئيڊيل مرد ۽ سورمو هجڻ جي تصديق ڏيندي چوي ٿو، سسئي پنهنجي پنهل لاءِ سچ قبولڻ لاءِ تيار آهي:

”ساجن ڪارڻ سچ، مَرُ قبولي سسئي!“

5: ميهار:

لطيف جو هي سورمو، عزت بيگ، ميهار، ساھڙ جي نالي سان سڏجندڙ، اهو امر ڪردار آهي. جنهن محبت ۾ سڀ وسلا وڃائي، پاڻ گروي رکي، غربت ۽ لاچارِيءَ جون صعوبتون سهي ٿو. پر محبت جي راه تان نه ٿو هٽي.

”ميهار دنياوي نٿ ۽ تونگري آڏو آڻ نه مڃي. هن پنهنجي سماجي حق جي حقيقت سمجهي هئي، ۽ هو ان حق جي حصول لاءِ سڌو ٿي بيٺو. سندس

بيباڪي ۽ حوصلي ٿلا ڪي ڊيڄاري ڇڏيو هيو. جنهن سبب هنن سازش رستي سهڻيءَ جو تڪڙو رشتو ڪيو هيو. ميهار سهڻيءَ کي سيلابي ۽ طوفاني لهرن کان بچائڻ جي ڪوشش ۾ پاڻ کي عشق جي نانوَ تي اڀري ويو“ (7).

اهو ئي سبب آهي جو لطيف سهڻيءَ کي ميهار کان سواءِ ناپاڪ ٿو سمجهي. ان جو ميهار سان ملڻ پاڪائيءَ جو سبب آهي. ”ساهڙ ڌاران سهڻيءَ، نسوري ناپاڪ، نجاست ناه ڪري، انين جي اوطاق، هوءَ جي ڪير پياڪ، پاسي تنين پاڪ ٿئي.“ ”جي پرينءَ پاسي هوءَ، ته ڪر توڙيءَ تڙ ڪيو.“ سهڻيءَ جو ازل کان ساهر سان سنگ ٿيل هيو. ”ساهڙ جا سينگار ازل کان اڳي هئا.“ ”ميثاقان ميهار سين لڏيون مون لائون.“ لطيف وٽ ميهار جو ڪردار هڪ اعليٰ درجي جو آهي، هڪ آڏيل مرد جو ڪردار آهي. جنهن ڪري، لطيف سهڻيءَ جي زباني، ان سورمي جي لاءِ هيئن بيان ڏئي ٿي ته:

ساهڙ مون جئن سرتيون ، جي ڏسو سڀئي،  
ته سمهو ڪين سڪ ٿي ، ور پاسو ڏيئي،  
مُونهان اڳيئي، گهڙو، سڀ گهڙا ڪڍي!.

6: راڻو:

لطيف جو هي سورمو هڪ نرالي ڪردار جو مالڪ، جنهن ۾ بردباري، سهڻ ۽ صبر، بهادري، اصول پرست، عقل ۽ بصيرت جو ڪامل نظر اچي ٿو. ڪاڪ ڪنڌيءَ ڪيترن جوڏن جوانن جون قبرون هيون، ڪي سامي، سنياسي، جوگي ٿي جهر جهنگ رلي ويا. اتي هن اڻ موت ڪردار کي ڪاميابي ملي. مومل جهڙي بي پرواه حسين عورت کي جنهن جي طبيعت ۾ عاجزي ۽ محبت جهڙو عنصر نه هو، ان جي اکين ۾ تپون هيون. راڻي جهڙي عاشق جي عشق ۾ اهڙي ته سوکهي ٿي، جو اها آڏول عورت انڪساري ۽ عاجزيءَ سان پرچڻ پرچائڻ جون پڇاڙون ڪندي پنهنجي مڊاين تي ڳوڙها ڳاڙيندي رهي ٿي. اهو راڻي جو ڪمال آهي. جنهن جي محبت جو ڪان ڪيس ڪپار ۾ لهي ويو. اها پاڻ راڻي جي محبت ۾ گهايل ٿي پئي، جنهن گهڻن عاشقن کي گهائي وڌو، اڄ پاڻ کي گهائڻ لڳس. جنهن لاءِ لطيف چئي ٿو:

گجر گهڻا گهائيا ، پاڻا لڳس گهائڻ،  
مينڌري ملاءُ، لڳس کان ڪپار ۾

(داستان ٽيون)

لطيف جي هن سورمين جي اها انفراديت آهي، جو مومل کي مال ملكيت حاصل ڪرڻ لاءِ نٿو ماڻي، نه ئي عام رواجي عاشقن جيان مومل جي عشق جو خمار کيس ٻانهون بڻائي ٿو. مومل کان ناراض ٿي، ڪاڪ محل ڇڏي هليو وڃي ٿو.

”راڻي جي ڪردار ۾ فيصلي ڪرڻ جي قوت موجود آهي. لطيف هن ڪردار ذريعي سنڌ جي سماج جي اصلوڪن قدرن کي اجاگر ڪرڻ جي ڪوشش ڪئي آهي. جنهن ۾ مرد توڙي جو Dominant آهي، پر پوءِ به عورت جو استحصال نه ٿو ڪري. هي ڪردار پنهنجي ڪرت ذريعي عشق جي آفاقي قدرن کي پڻ اجاگر ڪري ٿو“ (8).

### 7: ڄام تماچي:

”لطيف وٽ ڄام تماچي عوام جو حقيقي ليڊر آهي، جنهن وٽ وڏو ماڻهپ جي شيخي نه آهي ۽ ڄارو ڪلهي تي ڪيو ڇيرن جي وچ ۾ جهلي رهيو آهي. جنهن جي اڳيان سميون سومريون، جي اوچي ڳات اچن ٿيون، سي اهم نه آهن. ان کي صرف ڪنجهر ڄاين جي تات آهي ۽ وٽس گند سان گوڏين پريل ماڻهو، مٿي تي ڪڪيءَ هائيون ڪاريون ۽ هٿن ۾ ڇيچيءَ هاڻا چچ ساڻ ڪري، ڪاريون ڪوجهيون صبح ۽ شام اچن ٿيون. راڻين ۽ سمين، حڪمران قوم جي وڏن ماڻهن لاءِ ڪا جاءِ نه آهي، هن گندرن کي ڳاڏيءَ ڇاڙهي ڪڍي نوازيو. هن انهن کي سڃاڻي ٻانهن ۾ پنهنجي محبت جو بيٺو ٻڌو آهي ۽ کين مڏ مڪڙا مڙيئي معاف ڪري ڇڏي اٿس“ (9).

مي هٿ ۾ مڪڙي، ڄام هٿ ۾ ڄار،  
سڄو ڏينهن شڪار، ڪينجهر ۾ ڪالهه هو،  
عشق ائين ڪري، جيئن ڄارو ڄام ڪلهي ڪيو.

”ڄام تماچي پيار سھاري هڪ ٻي ڪڏي سماجي روايت خلاف پڻ بغاوت ڪري ٿو ته، سڱ، سڱاوتي اميرن ۽ غريبن، حاڪمن ۽ محڪوم درميان هئڻ ڪابه برائي گهٽتائي يا بي عزتي نه آهي. ڄام تماچي امراڻن جي انهي خود ساختہ نظريي کي مٽيءَ ۾ ملائي ڇڏيو سنڌ جي تاريخ جو اهو انوکو مثال آهي.  
”مي مڇي مارا، سمي سميئي سينڙ ڪيا“ (10)

8: چنيسر:

لطيف چنيسر کي هڪ غيرت مند مرد جي حيثيت ۾ بيان ڪيو آهي. چنيسر بظاهر ته سادو ليڪن حقيقت ۾ وڏو دانا ۽ بردبار پتار آهي. ليلا جون اوائلي خطائون ڏيکي ٿو. پر هار تي هرڪجي، ور متائن وارو حرف رکي کيس ڏهاڳ ۽ پڻ شهر نيڪالي ڏي ٿو. چنيسر پنهنجي زال هتان محبت ۾ بي عورت جي شرڪت برداشت نه ڪئي، پاڪ محبت ۾ شرڪ گناه آهي، شرڪ کان پاڪ محبت غيرت آهي. ان ڪري چنيسر هڪ غيرت مند مرد هيو. جنهن ڪري هي سورمو پنهنجي محبت ۾ شرڪت برداشت نٿو ڪري. اها فضيلت ئي عام مرد کان چٽوڻ تي آهي. جيڪا چنيسر هڪ سورمو سڏڻ تي مجبور ڪري ٿي. اهو ئي سبب آهي جو ليلا کي هيئن چوڻو پئي ٿو:

چنيسر جو رنگ، ٻرنگو لوڪ ٻيو،

ڊولا! ڊيل مَ مون، کانڌا! ڪميڻيءَ آهيان،

سڪ تنهنجي سُپرين! پيري وڌيس پون،

مون ور تونهي تون، تون ور! وهون ڪيتريون.

9: ڄام سپڙ چوڻائي:

سمن سردارن جي سخا ۽ ڏاتاريءَ جا ڳڻ اڃان تائين ڳائجندا اچن، پر انهن ۾ ڄام سپڙ چوڻائي پنهنجي دور جو وڏو سخي ۽ ڏاتار ٿي گذريو آهي. ڊاڪٽر نبي بخش بلوچ ان راءِ جو آهي ته، ”بين سردارن سخا ڪئي ته پنهنجي نالي وڌائڻ لاءِ ڪئي، پر سپڙ ڄام سخا ڪئي ته پنهنجي نالي وڌائڻ لاءِ ڪا نه ڪئي پر ڪيرت وارن جي قدرداني ۽ ڏکين ۽ ڏڏن کي ڏان ڏنا.“ (11)

لطيف ان سخي سورمي جي سخا کان متاثر ٿيو ۽ سندس ساراه هن طرح ڪندي فرمائي ٿو:

ڏاتار ته تون، ٻيا مڙئي مڱڻا،

مينهه مُنداڻتا وسڻا، سدا وسين تون،

جي گهر اچين مون، ته ميرياڻي مانُ لهان

(پرياتي)

10: ڄام جڪرو اوڍائي يا ڄام جڪرو:

لطيف سر بلاول ۾ ڪيترن ئي سخي سردارن جي سخا کي سارهيو آهي. ڄام جڪرو ڪڇ جي علائقي جو وڏو سردار، بهادريءَ ۽ سخا ۾ حاتم ثاني سمجهيو ويندو آهي.

ڄڪرو جس ڪرو، بيا مڙئي مل،  
مٽي ان مرسل، اصل هئي ايتري.

(بلاول)

ان جي سخا جو هڪ انوکو انداز، جو هر حوالي جو سوال پورو ڪرڻ، هر وتو يا ڪشتو پري ڏيڻ کان سواءِ انهن سڀني ايندڙ ويندڙن کي کلي ڪيڪارڻ، سخا ۽ دان ڏين مهل پاڻ اُپي پيرين بيٺو رهڻ. ان ڪري لطيف چئي ڏنو ته:

اچو آيا نڃ! سمي وائي وات ۾،  
هٿان ڄام جڪري وڻي وچ م پوءِ،  
بي بي سو پڙتو، جو حاتم پاسي هوءَ.

ڏني ڄام جڪري بيا چت چڙهن ڪين.  
ڄڪري جهو جوان، ڏسان ڪو نه ڏيه ۾!

(سر بلاول)

11: ڄام مهڙ نوتيار:

هي سورمون سورھ بهادريءَ جي ڪري تمام گهڻو مشهور هيو. معمور يوسفائيءَ جي راءِ آهي ته، هي ”سمن جي نوتيار جي نڪ جو سورھيه سردار هو جڏهن هن جي جوءِ ۾ سومريون آيون ته انهن کي مان ڏنائين ۽ سندن آجيان ڪيائين پنهنجي خاص لشڪر جي حفاظت ۾ انهن کي اڳتي روانو ڪيائين ۽ پاڻ پنهنجو لشڪر وٺي بادشاهي لشڪر جي سامهون ٿيو ۽ دشمن کي اڳتي اچڻ نه ڏنائين. جنگ ۾ مهڙ پندرهن هزار شهيد ڪرايا، جنهن بعد پاڻ به شهيد ٿي ويو. اهڙي طرح مهڙ ڄام نوتيار سورھيه سڏجڻ لڳو. اهڙي سورھيه سورمي کي لطيف هن بيت ۾ هيئن بيان ڪيو آهي.

سمو سوائي، بهون بئنئان اڳرو،  
دانهه جي دربار ۾، ورتي ئي وڻي،  
گهڻ ڳالهائي مهڙ سڀ ملهائي ويا

(12)

### 12: ڄام جڪرو گهڙراءَ:

سمون ڄام جڪرو گنگا جر راءِ عرف گهڙ راءِ پنهنجي دور جو مثالي  
سخي ۽ ڏاتار هو. هن کي گنگا جر راءِ ۽ گهڙ راءِ جي لقب سان سڏيندا هئا. لاڙ  
جي پاتار بندر جو رهاڪو هو، جنهن کي قديم دور ۾ گنگا جو هڪڙو وهڪرو  
آباد ڪندو هو. جنهن جا آثار اڄ به موجود آهن. ان ڪري هن کي ”گنگا جر راءِ“  
سڏيندا هئا. سندس حڪومت جي حد پاتار کان پرڙي تائين چئي وڃي ٿي، ۽  
سندس سخا جو مينهن پاتار کان پرڙي تائين ايترو ته وسندڙ هيو، جو ڄام  
جڪري گنگا جر راءِ عرف گهڙ راءِ جو نالو ٻڌڻ سان سوالين کي اها پڪ هوندي  
هئي ته سندن سوال ڪرڻ سان مراد جلد پوري ٿيندي. انهيءَ دور ۾ سنڌ اندر  
جڪري گنگا جر راءِ جهڙو سخي بيو نه هئو. جنهن لاءِ لطيف فرمائي ٿو:

ڪو نه جهارين جڪرو، جنهن ڏيهه ڏيا ڏيئي،  
جي لڏي ٿئي لينهن ۾، سالن ۾ سڀئي،  
سمي سڀئي، طاماعو تارڪيا.

آءُ جڪري جيهو، پرس پسان ڪو نه ٻيو،  
واڻي جنهن جي وات، ۾ ڏيو ۽ ڏيو،  
وڃي ڇو نه ويهو، ان در مٿي مڱڻان.

### 13: ڄام انڙ:

ڄام انڙ هڪ مشهور سورهيءَ ۽ ڏاتار ٿي گذريو آهي. هي سورمو ساٿن  
کي وڏو عزت ۽ مان سان رهائي، ڏان ڏيندو هو. ان اهڙي روش لاءِ لطيف فرمائي  
ٿو:

انڙ ۾ آس گهڙي، تهان وڏيرو ڊپ،  
اي مڱڻهارن مڀ، جو نه موتائي مڱڻا.

لطيف مڱڻن کي انڙ جي در تي ليلائڻ جي صلاح هن طرح ڏني ٿو.

چارڻ اچوڻاڻي مڻي، ڪيرت ڪ ڪماءِ،  
لنگها تون ليلاءِ، اڳيان، انڙ ڄم جي!

14: ڄام راهو:

هي سورمو سمن جي سخي ڏاتارن جي نڪ جو آهي. سندس سخاوت کي  
پتن ۽ پانن پنهنجي ڳاهن ۾ ڳائي مشهور ڪيو. لطيف هن سخي سورمين  
سخاوت جيڪا ملڪن ۾ مشهور هئي، سر بلاول ۾ بيان ڪندي فرمائي ٿو:

راهو تنهنجي ريت، پر ڪندين ئي پڌري،  
گهڻا گهوڙي چاڙهيا، تو مسافر مسي  
پچين ڪانه وڌيت، جي آيا سي اگهيا  
(بلاول د:1\_ب:11)

15: ڄام ڪرن:

لطيف ڄام ڪرن کي پڻ سخي سردارن ۽ ڏاتارن ۾ شمار ڪندي، هن سخي  
سورمين جي لاءِ مگتن جي واتان چورائي ٿو ته، ان جيهو ڏيهه ۾ ڏاتار نه ڏٺو، نه  
پڌو.

اڪين سوئي اوڙڪيو، جو ڪنين سوم ڪرن،  
ماءُ منهنجو من، ڄام پسندي پتيو.  
(بلاول، د:1، ب:8)

16: ڄام اوڀر سمون:

لطيف جو هي سورمو نه صرف سورهيه سروبيچ هو، پر وڏو سخي ۽ مهمان  
نوز پڻ هو. ان جي انهن خاصيتن کي لطيف هن طرح بيان ڪري ٿو.

تون اوڀر، تو اوڀڪو، تون اجهو تون آڳ،  
هت پڻ تنهنجو تڪيو، هت پڻ تنهنجو ماڳ،  
سي لوڙيون ڏين نه لاڳ، جي اجهي آيون ابڙي.  
(بلاول، د:3، ب:1)

17: لاکو ڦلاڻي:

هي سنڌ جو سورهيه پنهنجي سخاوت ۽ بهادريءَ سبب ڪافي مشهور  
آهي. جنهن کي لطيف پنهنجي ڪلام ۾ هڪ سورمي جي حيثيت سان بيان ڪيو

آهي. لاکي ڦلاڻيءَ جي سموري ڳالهه تفصيل سان، لطيف کون ٿو ٻڌائي پر هن جي زندگيءَ جي مختلف پهلوئن کي پنهنجي ڪلام ۾ واضح ڪري ٿو. جنهن لاءِ معمور يوسفائي لکي ٿو ته،

”جام لاکو سنڌ ۽ ڪيچ جو اهو سورهيه هو جنهن کي لطيف سائين تمام گهڻي وضاحت سان ڳايو آهي. سندس بيان ۾ اسان کي ڪڇ ۽ سنڌ جا ڪيترائي جاگرافياڻي اهڃاڻ پڻ ملن ٿا. جيئن: پيچ، ڪڙير، بني، لوڻي ندي، هبو جبل، پانور، چوٽاڻ، ڍٽ، ٻڌام، ڏهر، لاکا سر، پيلا، گهاڙي، چوڏهين چارا، وغيره جن جي ڄاڻ اسان لاءِ هڪ قيمتي سرمايو آهي.“ (13)

لطيف ان جي سخا ۽ سورهياڻي کان تمام گهڻو متاثر آهي، جنهن لاءِ سر ڏهر ۾ چوي ٿو:

لاکا لک سُجهن، پر ڦلاڻي ڦير ٻيو،  
جنهن پر راڻا راجيا ڪوٽ ڏڻي ڪنبن،  
جنهن جو جاڙيجن، ستي سئنجو نه لهي.

18: ابڙوسمو:

لطيف ابڙي سمي جي بهادريءَ جي پڻ واکاڻ ڪئي آهي. جنهن سومرن جي سامن مٿان سر گهور ڪيو. بهادر سروبيچ جي لاءِ لطيف چئي ٿو.

جي آجهي آيون ابڙي، تنه وڏي جام ڄمار،  
باجه جنهين جي ٻار، انئي پهر اگوندر،  
(بلاول، 3، 5ب)

سرڻين جي سڪ لئي، سانگ ڪنئي سردار،  
جي آيون ابڙي آڌار، سي سنگُ نه ڏينديون سومريون.  
(بلاول، 3، 4ب)

19: ابڙواگهام:

لطيف جو هي سخي سورمو پنهنجي سخاوت ۽ ڏاتاريءَ جي ڪري تمام گهڻو مشهور هو. پارڪر جو جام ابڙو اگهام ”سمات قوم جي دل شاخ مان اگهام نڪ جو چيو وڃي ٿو. سندس رهائش چوٽاڻ جي پٽ واري بهترين علائقي

پرهئي. لطيف هڪ بيت ۾ سپڙ ڄام جي ذڪر سان گڏ، هن سخي سورمين جي تعاريف پڻ ڪئي آهي.

ابڙو اگهامن ۾، سپڙ جيئن بيلي،  
سي پت ڪنهن نه پوڻيا، جي ٿو پڙيلي،  
سجڻ سانوڻ مينهن جيئن، رُجون ٿو ريلي،  
اچن جي ويلي، تن بر بخشِي پت ڏئي.

(14)

## 20: راءِ ڏياچ ويراڻي:

لطيف جي هن سخي سورمين جو نرالو انداز آهي، ٻين سخي سردان جي سخاوت مهمان ڪارائڻ، سوالين جون مختلف گهرجون پوريون ڪرڻ، سامن تان سر ڏيڻ، سنڌ جي سخاوت جا گڻ رهيا آهن. مهمان جي مزمانيءَ ۽ سوالِيءَ جي سٺن تي سر ڪپي خيرات ڪرڻ، اها فقط سنڌ جي سپوت راءِ ڏياچ جهڙي سخيءَ جو ڪم آهي.

”راءِ ڏياچ جي سازجي سُر تي، ڏيڻجي انوڪي ۽ عظيم عمل کي سلام“ (15).  
جيڪو واعدو وفا ڪرڻ لاءِ سُر تي سر گهور ڪندي چوي ٿو.

مٿي اُتي منهن جي، جي ڪوڙين هون ڪپار،  
ته واري واري وڍيان، سسيءَ کي سوء وار،  
ته پڻ تند توار، مونهان مٿاهين مڱڻا.

(سورث)

## 21: ٿانور پتي:

لطيف هن سخي سورمين کي سر سارنگ ۾ ڳايو آهي. ٿانور پتي پنهنجي سخاوت ۽ مهمانوازيءَ جي ڪري مشهور هو. ضلعي ٿرپارڪر جي ڪلات ”بڊام“ ۽ ”سامروتي“ وري ايراضي تي مشتمل هو. هن جي گاديءَ واري شهر جو نالو ”گوندي“ هو، جنهن کي سخاوت سبب ”گنج گوندي“ سڏيو ويو. جڏهن ان علائقي ۾ ڏڪار سبب، اتي جي رهاڪن سان گڏ، ٿانور پتي ۽ سندس زال به ديس بدر ٿي، پورهيو ڪرڻ تي مجبور ٿي پيا. لطيف سنڌ جو سير ڪندي، جڏهن ان علائقي مان گذريو ته ان سخي جي سخاوت بابت کيس خبر پئي تڏهن هي قوي پنهنجي ڪويتا ۾ هن ريت بيان ڪيو ته:

”گام“ گوندي گنج، ابر ۾ اهائ ٿيو،  
پسي ۾ پرين جي، ڏور ٿيا  
شال وسندا سنجھ، اتي اوھيرا ڪري.  
صراحيون سارنگ، پلٽيون رات ”بڊام“ تي.  
(سارنگ، مرتب، علامہ آءِ. آءِ. قاضي)

ھڪ ٻئي بيت ۾ لطيف ٿانور پٽيءَ جو نالو پڻ استعمال ڪيو آھي،  
جڏھن مجبوريءَ ۾ زال مڙس کي گونگو پاءُ ڄاڻايو ھو. انھن جو بيان لطيف ھن  
انداز ۾ ڪيو آھي.

ٿانور اُتي پس! ڏيھ ڪونڌڙي وڃڙي،

تئين ڪارڻ وس، جن وڙ مٿائي پائر ڪيا (سرسارنگ، مرتب، م.ع ڏيپلائي)

## 22: راوت رٿمل:

رٿمل راوڙ پنھنجي دور جو وڏو جري بهادر شخص ھو. ھن جي  
بھادريءَ ۽ سورھيائي سبب ڪيترائي ھاڻا ھن جي جوءَ مان مال ڪاھڻ جي جرئت  
نہ ڪندا ھا، پر اتان (چوريءَ جو) مال ڪاھي لنگھڻ بہ ڏوھ سمجھندا ھا. (لطيف  
ان سورھيه جي تعريف ھن طرح ڪئي آھي.)

ساڄي ٿيا سنگڙي، رٿمل ھاٿ ڪري،  
وڙھندي مر ويرين، ڪوڏ ڪينسان ڏي.

(16)

## 23: پونرو بڊامائي:

پونرو بڊامائي بھادري ۽ سورھيائيءَ سبب گھڻو مشھور ھو. ھن جي  
علائقي مان ڪنھن لوڙاڻو جي جرئت نہ ھئي جو ڪنھن جي مال کي ميري اک  
کڻي ڏسي. ان کان سواءِ اتي شڪار ڪرڻ تي پابندي پڻ ھوندي ھئي. سندس  
شھرت جواھو عالم ھو، جو سندن خانداني نالي جي پويان، سندن رھائش وارو  
اھو علائقو ”بڊامائي پت“ ۽ بڊام جي نالي سان مشھور ٿي ويو. لطيف بہ دعائيہ  
انداز ۾، انھيءَ نالي کي ھن طرح زنده رکيو آھي.

اڄ رسيلا رنگ، بادل ڪڍيا برجن سين،  
ساز سارنگيون، سرندا، وڄائي پر جنگ،

صراحيون سارنگ ، پلتيون رات ”بڊام“ تي.  
(17)

هڪ بيت ۾ لطيف هن سورهيءَ جو نالو هن طرح بيان ڪيو آهي.

اڄ گهر جين يار، بڊائي پونرا!  
ڪاڇي ٻئي پار، اڇي ويرين ويڙهيا.

اڄ گهرجين هت، بڊائي پونرا!  
مٿان پڳيءَ پت، ويرين واتون لائون.

(18)

#### 24: ڪارائڙوڪونتر:

هي سورهيءَ وڏو پهلو ان ۽ غريبن جو غم خوار، مسڪينن ۽ محتاجن جو مددگار انسان هو. جڏهن هن ڪارائڙي بهادر جو سڙ سنڌ ۾ سارو سنگهار ڪي مليو، تڏهن ان جي وٺي ڪپوريءَ جيڪي پار ڪڍيا، ان حقيقت کي لطيف هن ريت بيان ڪيو آهي.

ڪاريل جي ڪوڏ، مون ننگر گهڻا نهاري،  
پنگهي پيو لوڏ، سر سمي ڄام جو.

(19)

#### 25: مورڙو:

لطيف جو هي سورمو عام غريب پرهيت طبقي مان ڪنيل آهي. جيڪو جسم ۾ جڏڙو، پر عقل ۾ گهڻن کان اڳرو آهي. جتي وڏي عقل ۽ علم وارا ”گهڻ ڄاڻ“ يعني علامه منجهي ٿاپون، اتي هڪ جڏڙو، نبل نحيف ۽ ڪمزور ڪر ڪڍي اٿيو ته بازي ڪئي ٿو وڃي. ڇو ته هو رڳو ”ڄاڻ“، ”علم“ يا ”سوچ“ ۽ فڪر تي نه ٿو ڀاڙي، پر ان سان گڏ عملي جدوجهد پڻ ڪري ٿو. ان مان ثابت ٿئي ٿو ته دشمن ڪيڏو به طاقتور ڇو نه هجي، پر رڳو علم ذريعي ان کي مات نه ٿو ڪري سگهجي. پر علم ۽ عقل سان گڏ عمل جي پڻ ضرورت پوي ٿي. لطيف ”گهڻ ڄاڻ“ جي ترڪيب پڙهيل عالمن يا علامه جي معنيٰ ۾ استعمال ڪئي آهي.

(20)

لطيف جو سورمو مورڙو جسم ۾ جڏڙو، ڪمزور، وسوڙيل آهي، پر سندس ڏاهپ، همت، عقل ۽ شعور کي هڪ سگهاري ڪردار ۾ عام انسانن جي لاءِ مهان شخصيت جي تصور ۾ آندو آهي.

گهنگهريا گهڻ ڄاڻ، موڙهي مت مهائين،  
ويا گڏجي وير ۾، پيا منهن مهراڻ،  
اڳيان پويان تاڻ، ويا ويچارن وسري.  
(گهاتو، 1، 1ب)

## 26: پيجل:

لطيف جو هي سورمو هڪ چارڻ آهي، جيڪو حڪومت ۾ طوفان مچائي محل ۾ زلزلا ٿو آڻي. جنهن سرندي جي سريلي تان تي راءِ کي ريجهائي سر جي سدا هنئي. لطيف جو هي عجيب ڪردار نظر اچي ٿو، جنهن کي اڪثر شارحين مرشد جي تمثيل ۾ آڻي معرفت جي معنيٰ ڏني آهي. هڪ طرف لطيف راءِ ڏياچ جي سخا کي ساراهيندي، سر ڏيڻ لاءِ اتساهي ۽ همٿائيندي نظر اچي ٿو، ائين لڳي ٿو چڻ سر سورڻ جي جوڙڻ جو مقصد ئي راءِ ڏياچ کان ساز تي سر ڏيارڻ جو آهي. انهيءَ سموري عمل ۾ پيجل وسيلو به آهي ته سر وڍيندڙ به آهي. جيئن هن بيت ۾ لطيف چئي ٿو.

آءُ مٿاهون مڱڻا! چڙهي ۾ چوڏول،  
توڪي گهوت گهرايو، راجا منجهه رتول،  
بيجل توسين بول، وهائي وڍڻ جي

(سورڻ: د، 3)

مٿي ريءَ ملوڪ، جي چارڻ نه چرندو،  
جهونا ڳڙه جهرنندو، پوندي جهانءَ جهروڪ ۾.

محلين آيو مڱڻو، ڪڻي ساز سري،  
لڳي تند تنبير جي، پيا ڪوت ڪري،  
هنڌين ماڳين هوءَ ٿي، تنهنجي بيجل! دانهن ٻري،  
جهوناڳڙه جهري، پندي جهانءَ جهروڪ م

(سورڻ: د، 3)

27: ڪاهوڙي:

لطيف جي ڪلام ۾ جتي هڪ فرد سورمو آهي، اتي ڪجهه اهڙا ڪردار به آهن جيڪي اجتماعي سورمن جي حيثيت رکن ٿا. جيڪي ”ڪن خاص عادت، اطوارن، نفسياتي ڪيفيتن ۽ قدرن وارن شخصن جو هڪ گروه، ان گروه ۾ سڀ جا سڀ سورما آهن، جيئن ڪاهوڙي.“ (21)

ڪاهوڙين خفيءَ سين سوجهي لتو سبحان،  
ويئون پڻ پئي، ڪيرون ڪاهوڙين جون،  
سوارا سنڌ ڪٿي، ڪاهوڙي ويا،  
مون ڪاهوڙي لکيا، گهرين نه گهارين،  
ڪاهوڙين ڪٿي، ساجهر ٻڌا سندرا،  
ڪاهوڙين اهيڃاڻ، انگ نه سڄي آڳڙي.  
تان وٺن ويهي آءُ، اڳڻ ڪاهوڙين جي،  
جوش ڏنائو جيءَ ڪي، لڪائي لوڪاءُ،  
ڏوئين ڪنهن ڏڪاءُ، سُمهي سڪُ نه ماڻيو. (ڪاهوڙي: د، 1)

28: رامڪليءَ جا جوڳي:

لطيف سر رامڪليءَ ۾ جوڳين جي عادت رهي ڪهڙيءَ ۽ عملي زندگيءَ جو چئيءَ طرح ذڪر ڪيو آهي. هي به اجتماعي ڪردار آهن، جنهن ڪري هن سر جا سڀ جوڳي سورما آهن. انهن جي لاءِ لطيف چئي ٿو.

جوڳيڙا جهان ۾، هئا منجهه حمام،  
آرامان آرڳُ ٿيا، اوڏا نه آرام،  
ڪيائون قيام، ائون نه جيئندي اُن ري.  
(رامڪلي: د، 1)

29: متارا:

متارن جو ذڪر لطيف سر ڪلياڻ ۾ ڪيو آهي، هي به ڪوئي هڪ ڪردار نه پر هڪ گروه آهي. ”اهي اجتماعي سورما، ڪڙي ۽ قاتل جا هيراڪ گهڻا آهن.“ (22)

لطيف انهن اجتماعي سورمن جو ذڪر ڪندي چوي ٿو.

آڻي اُتر واءِ، موڪيءَ مٿ اُپتيا،  
مٿارا تنهن ساءِ، اچن سر سنباھيو.  
(ڪلياڻ: د، 4: ب، 8)

30: لوهار:

لطيف جا هي سورما پڻ اجتماعي حيثيت رکن ٿا. ”لوهار سنڌ جي  
اوائلي پورهيتن جي لڙيءَ ۾ پوييل آهي. هي طبقو صنعت ۽ حرفت جو خالق  
آهي، جن کي لطيف گهڻي اهميت ڏني آهي. خاص طور سر يمن ڪلياڻ ۾ سندن  
نسبت اڳڙيا جي نالي سان آهي.“ (23)  
اهي سڀ لطيف جا سورهيہ سورما آهن.

اڄ اڳڙيا آتيا، سوڌا سڙائي،  
اڄ اڳڙيا آتيا، سائو ڪي سڄاڻ،  
پيڄائي پهاڻ، جن رسايو رُڪ ڪي،  
تنين سندو ڄاڻ، آهي اڳڙين ڪي.  
(يمن ڪلياڻ: د، 3)

31: عاشق:

هي انوکا ۽ اجتماعي سورما، لطيف جي ڪلام ۾ هڪ گروه جي  
صورت ۾ نظر اچن ٿا. اهي سچ جي سوريءَ تي سو سو را چڙهن ۾ ڪاميابي ۽  
قرار محسوس ڪن ٿا. اهي ته هيراڪ آهن هميشه سچ جو زهر پيئڻ جا، انهن جي  
عادتن جي لطيف سر ڪلياڻ ۾ هن طرح نشاندهي ڪري ٿو.

عاشق زهر پياڪ، وه ڏسي وهسن گهڻو،  
ڪڙي ۽ قاتل جا، هميشه هيراڪ،  
(ڪلياڻ: د، 2)

32: ڪاپائي/ ڪوري:

لطيف جي هنن سورمن جو سڄو ڏينهن ڪم ئي ڳنڍڻ آهي. اهي محبت  
جهڙي نازڪ نيهن جون تندون اٿڻ ۽ جوڙڻ ۾ مصروف اهي اجتماعي سورما

آهن. انهن جي تڙن تي هلڻ لاءِ عام و خاص انسانن کي دعوت ڏيندي لطيف چئي ٿو.

هلو هلو ڪورين، نازڪ جن جو نيهن  
گندين سارو ڏينهن، چنڻ مور نه سڪيا!

33: غواص:

لطيف جا هي سورهي بهادر سورما، جيڪي سمنڊ جي خطرناڪ لهرن کان نه ٿا ڊڄن، پر ان جي تري ۾ وڃي هيرا لال لپي ٿا اچن. اهي پڻ اجتماعي سورما آهن. انهن جي عادتن کي لطيف هن طرح بيان ڪري ٿو.

اي گت غواصن، جئن سمنڊ سوجهيائون،  
پيهي منجه پاتار جي، مائڪ ميٽيائون،  
آڻي ڏنائون، هيرو لال هٿن سين.  
(سرسريراڳ، 2د)

34: ملاح/ناڪڻا/گهاتو/مهائو:

لطيف جا هي اهي سورما آهن، جن کي ڪيترن ئي مختلف نالن سان سڏيندي، محبت جو اظهار ڪيو آهي. انهن سورمن جي سوپ کي لطيف اجتماعي سوپ سمجهي ٿو. جنهن ڪري انهن اجتماعي سورمن ملاحن، ناڪڻن مهائون، گهاتن بهادر جي لوڏ، لکن ۾ پٿري نظر ايندي، انهن جي تعريف هن طرح ڪري ٿو.

- (1) گهوريندي گهور پيا، اگهور گهوريائون،
  - (2) ميڪر ماريائون، ملاحن مٺ سنرا.
  - (3) ڪاهي وڃو ناڪڻا، ڪريو بُري تي بچ!
  - (4) آئين جا لڏو لوڏ، ايءُ پر گهاتوڙن جي،
  - (5) ڪن ڪلاچي ڪوڏ، سڪ نه ستا ڪڏهين.
- (سرگهاتو)

اهي سڀ جن جو مٿي ذڪر ڪيو ويو آهي، اهي لطيف جا سورما آهن. انهن ۾ ڪجهه هڪ فرد جي صورت ۾ سورمو آهي ته ڪي اجتماعي ۽ گروه جي شڪل ۾ ملن ٿا، جن کي هن مقالي ۾ مختصر پر جامع طور بيان ڪرڻ جي ڪوشش ڪئي وئي آهي. اهي سڀ سورما پنهنجي خاص ۽ انفرادي حيثيت سان،

ڪنهن ڪنهن نه عمل ڏانهن ۽ خاص عادتن ۽ خاصيتن جي ڪري سورمي جي حيثيت رکن ٿا. اها نئين انوڪي ۽ عجيب ڳالهه لطيف جي شاعريءَ ۾ Establish ٿي. هڪ فرد به سورمي ٿي سگهي ٿو. پر ڪن خاص عادتن، اطوارن، نفسياتي، ڪيفيتن ۽ قدرن وارن شخصن جو هڪ گروهه، ان گروهه ۾ سڀ جا سڀ سورما آهن. (24) جنهن لاءِ لطيف جو چوڻ آهي ته، ٻري جن ٻاري آءُ نه جيئندي ان ري!

### حوالا:

- 1: لطيفي سليم پتو، ”آءُ نه جيئندي ان ري“، بشمول: ”ههڙا سيڻ سڌير“، ڄامشورو، پڻائي، لٽري ايڄوڪيشنل اينڊ سوشل ويلفيئر سوسائٽي، 2002ع، ص 33.
- 2: ايضاً، ص 34
- 3: يوسفائي معمور، ”ست سورھ ڏھ ڏاتار“، شڪارپور: مهراڻ اڪيڊمي، 2010ع ص 19.
- 4: سومرو شهنواز ڊاڪٽر، ”شاھ عبداللطيف پڻائيءَ جي ڪلام ۾ جاکوڙي جي اهميت“، ڪراچي: سنڌي شعبو، ڪراچي يونيورسٽي، 2008ع ص 227.
- 5: سومرو شهنواز ڊاڪٽر، ”شاھ عبداللطيف پڻائيءَ جي ڪلام ۾ جاکوڙي جي اهميت“، ڪراچي: سنڌي شعبو يونيورسٽي، 2008ع ص 231.
- 6: يوسفائي معمور، پلي اسد جمال ڊاڪٽر، ”پڻائيءَ جو مطالعو“، شڪارپور، مهراڻ اڪيڊمي ڊسمبر 2005ع، ص 138.
- 7: سومرو شهنواز ڊاڪٽر، ”شاھ عبداللطيف پڻائيءَ جي ڪلام ۾ جاکوڙي جي اهميت“، ڪراچي: سنڌي شعبو يونيورسٽي، 2008ع ص 269.
- 8: سومرو احمد، ”شاھ لطيف جي ڪردارن جو نفسياتي اڀياس“، ڪراچي: ”ڪلاچي تحقيقي جرنل“، پڻائي چيئر ڪراچي يونيورسٽي، جلد تيرهون شمارو ٻيو، ڊسمبر 2010ع، ص 67.
- 9: جي ايم سيد، ”پيغام لطيف“، ڪنڊيارو، روشني پبليڪيشن 1988ع، ص 232.
- 10: لطيفي سليم پتو، ”آءُ نه جيئندي ان ري“، بشمول: ”ههڙا سيڻ سڌير“، ڄامشورو، پڻائي لٽري ايڄوڪيشنل اينڊ سوشل ويلفيئر سوسائٽي، 2002ع، ص 66.
- 11: بلوچ نبي بخش ڊاڪٽر: ”شاھ جو رسالو“ مقدمو، جلد ٽيون، پت شاھ ثقافت ڪلچر سال 1994ع، ص 35.
- 12: يوسفائي معمور، ”ست سورھ ڏھ ڏاتار“، شڪارپور: مهراڻ اڪيڊمي،

- 
- 2010ع ص 42.
- 13: يوسفائي معمور، ”ست سورھ ڏھ ڏاتار“، شڪارپور: مھراڻ اڪيڊمي،  
2010ع ص 94.
- 14: ايضاً، ص 53.
- 15: بلوچ عنايت ”مضمون: سُر جو غوغاءُ، سر جو سوڌو ۽ پڻائيءَ جو بيان“  
سرسورٺ، مرتب، تاج جويو.ص، 47.
- 16: يوسفائي معمور، ”ست سورھ ڏھ ڏاتار“، شڪارپور: مھراڻ اڪيڊمي،  
2010ع ص 26.
- 17: ايضاً، ص، 30.
- 18: ايضاً، ص، 34.
- 19: ايضاً، ص، 23.
- 20: عباسي تنوير، ”شاھ لطيف جي شاعري“، ڪنڊيارو: روشني پبليڪيشن، 2000ع  
ص: 293.
- 21: ايضاً، ص 278.
- 22: ايضاً، ص 278.
- 23: سومرو شھناز ڊاڪٽر، ”شاھ عبداللطيف پڻائيءَ جي ڪلام ۾ جاکوڙي جي  
اهميت“، ڪراچي: سنڌي شعبو يونيورسٽي، 2008ع ص 32.
- 24: عباسي تنوير، ”شاھ لطيف جي شاعري“، ڪنڊيارو: روشني پبليڪيشن، 2000ع  
ص: 278.